

ፖለቲካዊ አንፈቱ ዘይተነጸረን መንገዲ ዓወቱ ብግቡእ ዘይመድመደን ምንቅስቃሳት

ኩሉ ግዜ እናተግንቀፈዮ ዝነብር።

ካብ መጀመርያኡ ካበይ ተበጊሱ ኣበይ ከም ዝበጽሖ፣ እንታይ ከፊሉ እንታይ ከም ዝሓፍሱ፣ ንመን ሃሪሙ ንመን ከም ዝሓቁፍ ዘይተነጸረ፡ ድሌት ወይ ጠለብ ኣብ ጉዕዞ ዓንቀፍቀፍ እንተበዘሐ ከም ምውህብ ዝውሰድ ደኣምበር፡ ሓድሽ ኮይኑ ዘገርም ክኸውን ኣይኸእልን። ኣታውን ወጻእን ዝኸነ ኣእማን ብዝበዘሐ መንገዲ ዝተጓዕዘ ሰብን፡ ብግቡእ ብበዓል ሞያ ተቐይሶ ዘድሊ ግዜ፡ ገንዘብን ጉልበትን ፈሲሶም ብቐጥራት ብዝተለበጠ ለማጽ ጽርጊያ ዝተጓዕዘ ሰብን መንእም ዝያዳ ዕንቅፋት ይገጥሞምን ይጉድኡን ንምርዳእ ዘካትዕ ኣይኮነን። እቲ ብዘይጥጡሖ መንገዲ ዝተጓዕዘ ከም ዝዕንቀፍ ፍሉጥ ነገርዮ። ስለዚ ብዘይ ግቡእ መጽናዕትን ኣፍልጦን ብተራ ድሌት ጥራሕ ዝጅመር ዝኸነ ይኹን ስራሕ ውጽኢቱ ከምቲ ትጽቢት ዝግበረሉ ከምዘይከውን “እናጎዮ ዝተግጥቐዎ እናጎዮ ይፍታሕ” ዝብል ምስላ ብግቡእ ዝምልሶ የመስለና። እዚ ምስላዚ ዕውት ስራሕ ክትሰርሖ ወይ መደብካ ውጽኢታዊ ክኸውን እንተደኣ ኮይኑ፡ ክገብርዮ ዝብል ድሌት ኣብ ቦትኡ እናሃለው፡ ንኸዕወት እንታይ የድሊዮ? ክንደይ ግዜ ይወስድ? ብቐንዱ በዓል ቤት ናይቲ ጉዳይ መንዮ? መሻርኹቲኸ? ቀለስቱ በዓል መንዮም? ድልውነቶምኸ? ጭቡጥ ባዕላዊ ዓቕምን ግዳማዊ ኩነታትንኸ ሓጋዚ ድዩ? ዝብሉን ካልኣትን ብተርባጽ ዘይኮነ ብህድኣት ብመጽናዕትን ኣፍልጦን ክጅመር ከም ዘለዎዮ ዝምህረና።

ተደጋጊሙ እናተገልጸ ከም ዝመጽኡ፡ ፖለቲካ ኤርትራ ኣብዚ መድረኽዚ፡ ብወገንቲ ስልጣን ሓዙ ዘሎ ጉጅለ ይኹን ብወገን ጸረ-ምልኪ ንደሞክራሲያዊ ለውጢ ዝቃለሱ ናይ ለውጢ ሓይልታትን መሻርኹቲ ኣካላትን ተቃሓዙ ዘሎ ፖለቲካዊ አንፈት ብሩህ ኣይኮነን። ኣብዚ ብብሩህ ዝረኣ ነገር እንተሃለወ ዓማጺ መንግስታዊ ጉጅለ ከም ዓጽሚ ዝሓዘ ከልቢ ብስልጣይ ኣይትምጽኡኒ፡ ኩሉ ንዓይ ኣብ ኩሉ ድማ ኣነ፡ ድሌተይ ክብልን ክገብርን ስቕ ኢልኩም ስምዑኒ ተማኣዘዙኒ ክብል፡ ዜጋታት ክኣስር፣ ክጨዊ፣ ክርሽን፣ ገንዘብን ጥሪትን ክራሲ፣ ህዝባዊ ልኡላዊ ክብሪ ረጊጹ፡ ብመሬታዊ ልኡላውነት እናተዋገዮ ሕሉፍ ኤርትራዊ ኮይኑ ብመራኸቢታቱ ክነብሖ፡ ብኣንጻሩ ተሰሊፎም “ድሕነት ህዝብን ሃገርን ቅድሚ ኩሉ” እናጨርሖ መሰረታዊ ደርባዊ ፖለቲካዊ ፍሕፍሕ ኣብ ዘይረኣየሉ፡ ፖለቲካ ናይ ፍትሕን ብልሕን ምሕደራ ዝጠልብ ምጃኑ ተዘንጊዑ፡ ታሪኻዊ ድሕሪ ባይታን ዕለታዊ ተክኒካዊ መንቀሊታትን ኣብ ዝገበረ ተራ ህልኽ ተሸኽሎም፡ ስረይ ስረኻ ክበሃሉ ክካሰሱን ክጸላለሙን ምውዓሎምዮ። ኣንፈተ ፖለቲካዊ ደሞክራሲን ቁጠባዊ ምዕባለን ዘርእዮን ዝመርሖን ዝሰኣነ ህዝቢ ድማ፡ ምስ ሓይሉ እናሃለው፡ ናይ ለውጢ ሓይሉን ተኸእሎኡን ብተስፋ ምቕራጽ ተዛቢዑ ኣብ ጥራሕ ጎልጎል ዕኒይኒይ ክብል ተገዲዱ ኣሎ። ከም ውጽኢት ናይዚ ኩለንተናዊ ምጥፋእ ፖለቲካዊ መርህ ከኣ፡ ኣብ መንግስታዊ ጉጅለ ወይ ደምበ ደለይቲ ደሞክራሲያዊ ለውጢ ኢልካ ዝግለጽ ዘይኮነ ሃገር ከደን ዘሕፍር ፖለቲካዊ ውድቀት ከጋጥም ክኢሉ ኣሎ።

ስለዚ ፖለቲካ ኤርትራ ክሳብ ክንድዚ ካብ ተበላሸው፡ መበላሸዊኡ ምኽንያት እንታይዮ ዝብል ሕቶ ክለዓልን ቅኑዕ መልሲ ክረክብ ይግባእን። ሃገራዊ ፖለቲካና ከም ዝተዘርገን ህዝብታት ኣብ መንጎ ሞትን ሕየትን ይነብሩ ከም ዘለው፡ ካብዚ ከምዚ ዝበለ ገሃንመ እሳት ዝኸነ ኣሰካፊ ህይወት ኣብ ዝሓጸረ ግዜ ክድሕኑ ኣለዎም ዝብል ኣብ ባይታ ዘሎ ጥሪ ሓቕታት ካብ ምግላጽን ብኡ ተወዲብካ ኣብ ዓወት ክትበጽሖ ካብ ምጉሰንስን መሰረት ናይቲ ወሪዱ ዘሎ ፖለቲካዊ ሕማም ኣለሊኻ መን ጠንቂ መንኸ ሳዕቤን ፈሊኻ፡ በየናይ ፖለቲካዊ ኣንፈት ብዙሕ ግዜን መስዋእትን ከይከፈልካ ኣብቲ ዝድለ ዓወት ትበጽሖ ብንቕሓት ምጭባጥን ብተግባር ምርብራብን የድሊ። ዜጋታት ኣብ ዙርያ ንጹር ፖለቲካዊ ኣረኣእያን ናይ ስራሕ መደባትንዮም ዝወደቡ ዝዓስሉ። ፖለቲካ ጸገም ብፖለቲካዊ ቃልሲ ደኣምበር ብድሌትን ጸሎትን ኣይዕወትን። ስለዚ ህዝብን ሃገርን ካብ ውድቀት ንምድኣን ክበሃል ናተይ ናትካ ዝበሃል ፖለቲካዊ ፍልልያት ግደፉ፡ ናተይ ናትካ ምባል ድሕሪ ውድቀት መላኺ መንግስታዊ ጉጅለ ተርክብሉ፡ ሕጂ ከም ፖለቲካዊ ውድባትን መሻርኹቲ ኣካላትን ዘይኮነ።

ከም ዝኾነ ፍልልይ ዘይብሎም ደቂ ሃገር ኮይንኩም ተጠርኒፍኩም ህዝብኹም ኣድሕኑ ዝብል ጎስጓስ ፖለቲካዊ የዋህነት ካብ ምዃኑ ሓሊፉ፡ ፈጹሙ ዝተበታተነ ዓቕምታት ኣኻኻኺቡ፡ ሰፊሕ ሓፋሽ ኣብ ዙርያኡ ኣሰለፉ ብኩለንተንኡ ንጸላኢ ስዒሩ ለውጢ ዘምጽእ ኣገባብ ኣይኮነን።

ንዘቤታዊ ፖለቲካዊ ጸገም ዝተጸንዐ ህዝባዊ ደሞክራሲያዊ ፖለቲካዊ መስመር ወይ መፍትሒ ሒዝካ ኣብ ክንዲ ምግግም፡ ፖለቲካዊ ኣረኣእያኦሮ መልክዕ ውደባዶ ዝበሃል ዘይብሉ ኣንጻር ምልኪ ኣብ ዝብል ሕብሩ ተግብሩ ማለት ዋላ ካብ ቅንዕና ዝምንጩ ይኹን ንጸላኢ ክስዕር ዘኸል መርሆን ሓይሊን ስለ ዘይብሉ ከይተበገሰ ዝተሳዕረ ርእይቶዩ። ኩሉ ገዲፍና ሓደ ንኹን በሃልቲ ኣብ ቀዳማይ ጸላኢ ማለት ጉጅለ ህግደፍ ካብ ቂም ዝመስል ተራ ጽልኢ ወጺኦም ባህሪኡን ተግባሩን እናገናዘቡ ብንጹር ፖለቲካዊ ኣነፈት እወ ኣይናትናን እወ ደመኛ ጸላኢዩ ዝብል መርገጽ ዘለዎም እንተዝኾኑውን ኣይምኸፍኡን። ምልኪ ንዝፈጠሮ ናይ ውጹዓትን ብዱላትን ሕቶ ብእምነት ኣኸቢሮም ንተግባራውነቱ ዝሰርሑ እንተዝኾኑውን ኣይምሓመቓን። መብዛሕቲኦም እዞም ደለይቲ ደሞክራሲያዊ ለውጢ ንስለዚ ዝበርስ ዘሎ ህዝብና ክበሃል፡ ፖለቲካዊ ርእይቶኹም ገዲፍኩም ንኹልኹም ኣብ እትኸውን ሓንቲ ጃልባ ተሳፊሩ ዝብሉ ወገናት፡ ንገለ ኣረኣእያታት ዘይኤርትራዊ መሳርሒ ናይ ግዳም ንገለ ከኣ ትሕቲ ሃገራዊ ስምዒታት እናበሉ ኣብ ባይታ ንዘሎ ሓቂ ዝኸሕዱ፡ ንውጹዓት መሊሶም ዝወጽዑን ሕሉፋት ኤርትራውያን መሲሎም ፈላላዪ መርዚ ዝንስንሱን ምዃኖምዩ። እዚ ከምዚ ዝበለ ሓላይን የዋህን ዝመስል ርእይቶምበኣር ብሃናጺ ርእይቶ ዓገብ ክበሃል፡ ዋናታቱ ድማ ዳግመ ርእይቶ ገይሮም ክእርምዎ ይግባእ። ምክንያቱ ፖለቲካዊ ኣነፈቱ ዘይተነጸረን መንገዲ ዓወቱ ብግብእ ዘይተመድመደን ብንግበር ንግበር ዝግበር ምትእኻኻብ ኩሉ ግዜ ብዕንቅፋት እናተሃረመ ስለ ዝነብር።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 02-01-2017